



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ທະນາຄານແຫ່ງ ສປປ ລາວ

ເລກທີ 374/ທຫລ

ນະຄອນຫຼວງວຽງຈັນ, ວັນທີ 16 ພຶດສະພາ 2022

ຂໍ້ຕົກລົງ
ວ່າດ້ວຍມາດຕະການແຕ່ຫົວທີ່ຕໍ່ສະຖາບັນການເງິນ

- ອີງຕາມກົດໝາຍ ວ່າດ້ວຍທະນາຄານທຸລະກິດ (ສະບັບປັບປຸງ), ສະບັບເລກທີ 56/ສພຊ, ລົງວັນທີ 07 ທັນວາ 2018;
- ອີງຕາມຄໍາລັດ ວ່າດ້ວຍສະຖາບັນການເງິນຈຸລະພາກ, ສະບັບເລກທີ 460/ລບ, ລົງວັນທີ 03 ຕຸລາ 2012;
- ອີງຕາມການຄົ້ນຄວ້າ ແລະ ການສະເໜີ ຂອງກົມຄຸ້ມຄອງທະນາຄານທຸລະກິດ ແລະ ກົມຄຸ້ມຄອງສະຖາບັນການເງິນ.

ຜູ້ວ່າການທະນາຄານແຫ່ງ ສປປ ລາວ ຕົກລົງ:

ໝວດທີ 1
ບົດບັນຍັດທົ່ວໄປ

ມາດຕາ 1 ຈຸດປະສົງ

ຂໍ້ຕົກລົງສະບັບນີ້ ກຳນົດຫຼັກການ ແລະ ລະບຽບການ ກ່ຽວກັບການນຳໃຊ້ມາດຕະການແຕ່ຫົວທີ່ຕໍ່ສະຖາບັນການເງິນ ເພື່ອເປັນບ່ອນອີງໃຫ້ແກ່ທະນາຄານແຫ່ງ ສປປ ລາວ ໃນການຈັດຕັ້ງປະຕິບັດມາດຕະການຕ່າງໆຢ່າງເໝາະສົມ, ທັນສະພາບການ ແລະ ສອດຄ່ອງກັບຄວາມສ່ຽງຂອງສະຖາບັນການເງິນ ໃນການປ້ອງກັນ ແລະ ສະກັດກັ້ນ ບໍ່ໃຫ້ຄວາມອ່ອນແອຂອງສະຖາບັນການເງິນ ກາຍເປັນໄພຂົ່ມຂູ່ຕໍ່ ຄວາມປອດໄພ ແລະ ໜັ້ນຄົງຂອງລະບົບສະຖາບັນການເງິນ ແນໃສ່ເຮັດໃຫ້ລະບົບສະຖາບັນການເງິນ ມີຄວາມເຂັ້ມແຂງ ສາມາດປະກອບສ່ວນເຂົ້າໃນການພັດທະນາເສດຖະກິດ ແລະ ສັງຄົມຂອງ ສປປ ລາວ.

ມາດຕາ 2 ມາດຕະການແຕ່ຫົວທີ່

ມາດຕະການແຕ່ຫົວທີ່ຕໍ່ສະຖາບັນການເງິນ ແມ່ນມາດຕະການຕ່າງໆທີ່ປະຕິບັດໂດຍທະນາຄານແຫ່ງ ສປປ ລາວ ຕາມທີ່ໄດ້ກຳນົດໄວ້ໃນກົດໝາຍ, ລະບຽບການທີ່ກ່ຽວຂ້ອງ ແລະ ຂໍ້ຕົກລົງສະບັບນີ້ ເພື່ອປ້ອງກັນ ຫຼື ແກ້ໄຂແຕ່ຫົວທີ່ຕໍ່ກັບສະພາບບັນຫາ ທີ່ອາດຈະ ຫຼື ຈະນຳໄປສູ່ຄວາມອ່ອນແອຂອງສະຖາບັນການເງິນ ແນໃສ່ສະກັດກັ້ນບໍ່ໃຫ້ສະຖາບັນການເງິນດັ່ງກ່າວ ຕົກຢູ່ໃນພາວະວິກິດ.

ມາດຕາ 3 ການອະທິບາຍຄຳສັບ

ຄຳສັບທີ່ໃຊ້ໃນຂໍ້ຕົກລົງສະບັບນີ້ ມີຄວາມໝາຍ ດັ່ງນີ້:

1. **ສະຖາບັນການເງິນ** ໝາຍເຖິງ ທະນາຄານ, ສະຖາບັນການເງິນຈຸລະພາກທີ່ຮັບເງິນຝາກ ແລະ ສະຫະກອນ

ສິນເຊື້ອ ແລະ ເງິນຝາກປະຢັດ;

2. ທະນາຄານ ໝາຍເຖິງ ທະນາຄານທຸລະກິດ ແລະ ສາຂາທະນາຄານທຸລະກິດຕ່າງປະເທດ ທີ່ສ້າງຕັ້ງຂຶ້ນພາຍໃຕ້ກົດໝາຍຂອງ ສປປ ລາວ;

3. ການຄຸ້ມຄອງແບບລວມກຸ່ມ ໝາຍເຖິງ ການຄຸ້ມຄອງສະຖາບັນການເງິນ ຊຶ່ງລວມເອົາທຸລະກິດຂອງບໍລິສັດໃນກຸ່ມຂອງສະຖາບັນການເງິນດັ່ງກ່າວ ເພື່ອຄວາມເຂັ້ມແຂງ ແລະ ຄວາມໝັ້ນຄົງຂອງກຸ່ມ;

4. ຄວາມພຽງພໍຂອງທຶນ ໝາຍເຖິງ ອັດຕາສ່ວນຄວາມພຽງພໍຂອງທຶນຂອງສະຖາບັນການເງິນ ຕາມລະບຽບການທີ່ທະນາຄານແຫ່ງ ສປປ ລາວ ວາງອອກໃນແຕ່ລະໄລຍະ;

5. ທະນາຄານທຸລະກິດທີ່ມີຄວາມສໍາຄັນຕໍ່ລະບົບ ໝາຍເຖິງ ທະນາຄານທຸລະກິດ ຕາມຄວາມໝາຍທີ່ໄດ້ກໍານົດໄວ້ໃນ ມາດຕາ 3 ຂອງກົດໝາຍວ່າດ້ວຍທະນາຄານທຸລະກິດ.

ມາດຕາ 4 ຂອບເຂດການນໍາໃຊ້

ຂໍ້ຕົກລົງສະບັບນີ້ ນໍາໃຊ້ຕໍ່ກັບສະຖາບັນການເງິນ, ຜູ້ຖືຮຸ້ນ, ຜູ້ບໍລິຫານ ແລະ ພະນັກງານຂອງສະຖາບັນການເງິນລວມທັງການຈັດຕັ້ງທີ່ກ່ຽວຂ້ອງກັບການນໍາໃຊ້ມາດຕະການແຕ່ຫົວທີ່ຕໍ່ສະຖາບັນການເງິນ ຕາມທີ່ກໍານົດໄວ້ໃນຂໍ້ຕົກລົງສະບັບນີ້.

ໝວດທີ 2 ການນໍາໃຊ້ມາດຕະການແຕ່ຫົວທີ

ມາດຕາ 5 ຫຼັກການນໍາໃຊ້ມາດຕະການແຕ່ຫົວທີ

ທະນາຄານແຫ່ງ ສປປ ລາວ ຈະພິຈາລະນານໍາໃຊ້ ໜຶ່ງ ຫຼື ຫຼາຍ ມາດຕະການແຕ່ຫົວທີ ຕາມທີ່ໄດ້ກໍານົດໄວ້ຢູ່ໃນກົດໝາຍ, ລະບຽບການທີ່ກ່ຽວຂ້ອງ ແລະ ຂໍ້ຕົກລົງສະບັບນີ້ ຕາມຫຼັກການດັ່ງຕໍ່ໄປນີ້:

1. ນໍາໃຊ້ມາດຕະການຢ່າງທັນສະພາບການ ແລະ ແທດເໝາະກັບສະພາບຕົວຈິງຂອງສະຖາບັນການເງິນ;
2. ປົກປ້ອງຄວາມປອດໄພ ແລະ ໝັ້ນຄົງຂອງລະບົບສະຖາບັນການເງິນ;
3. ປົກປ້ອງສິດ ແລະ ຜົນປະໂຫຍດ ຂອງຜູ້ຊົມໃຊ້ການບໍລິການທາງການເງິນ;
4. ເອົາໃຈໃສ່ເປັນພິເສດ ຕໍ່ທະນາຄານທຸລະກິດທີ່ມີຄວາມສໍາຄັນຕໍ່ລະບົບ ຕາມທີ່ໄດ້ກໍານົດໄວ້ໃນກົດໝາຍວ່າດ້ວຍທະນາຄານທຸລະກິດ ແລະ ລະບຽບການທີ່ກ່ຽວຂ້ອງ.

ມາດຕາ 6 ສະຖາບັນການເງິນທີ່ອ່ອນແອ

ທະນາຄານແຫ່ງ ສປປ ລາວ ຈະນໍາໃຊ້ບັນດາເຄື່ອງມືທີ່ກ່ຽວຂ້ອງຂອງຕົນ ໃນການດໍາເນີນການຕິດຕາມ, ກວດກາການດໍາເນີນງານ, ປະເມີນສະພາບຖານະການເງິນ ຫຼື ການບໍລິຫານຂອງສະຖາບັນການເງິນ ຢ່າງຕໍ່ເນື່ອງ ແລະ ຜົນການດໍາເນີນງານຂອງສະຖາບັນການເງິນ ເພື່ອຊີ້ວັດ ແລະ ກໍານົດລະດັບຄວາມອ່ອນແອຂອງສະຖາບັນການເງິນ ໃນແຕ່ລະໄລຍະ.

ຖ້າສະຖາບັນການເງິນໃດໜຶ່ງ ມີຄວາມອ່ອນແອ ຊຶ່ງເຫັນວ່າຈະ ຫຼື ອາດຈະສ້າງບັນຫາໃຫ້ແກ່ຖານະການເງິນ ແລະ ຜົນການດໍາເນີນງານຂອງສະຖາບັນການເງິນ ທະນາຄານແຫ່ງ ສປປ ລາວ ກໍານົດລະດັບຄວາມອ່ອນແອຂອງສະຖາບັນການເງິນ ອອກເປັນສາມລະດັບຄື:

1. ສະຖາບັນການເງິນທີ່ມີທ່າອ່ຽງອ່ອນແອ;
2. ສະຖາບັນການເງິນທີ່ອ່ອນແອ;

3. ສະຖາບັນການເງິນທີ່ອ່ອນແອຫຼາຍ.

ທະນາຄານແຫ່ງ ສປປ ລາວ ຈະພິຈາລະນານຳໃຊ້ມາດຕະການແຕ່ຫົວທີ ທີ່ເໝາະສົມຕໍ່ສະຖາບັນການເງິນທີ່ອ່ອນແອ ຊຶ່ງປະກອບມີ 3 ຂັ້ນຄື: ມາດຕະການຂັ້ນ 1, ມາດຕະການຂັ້ນ 2 ແລະ ມາດຕະການຂັ້ນ 3.

ມາດຕາ 7 ສະພາບຂອງສະຖາບັນການເງິນທີ່ຈະຖືກນຳໃຊ້ມາດຕະການແຕ່ຫົວທີ

ດັ່ງທີ່ໄດ້ກຳນົດໄວ້ໃນມາດຕາ 72 ຂອງກົດໝາຍວ່າດ້ວຍທະນາຄານທຸລະກິດ ແລະ ລະບຽບກົດໝາຍທີ່ກ່ຽວຂ້ອງ, ສະຖາບັນການເງິນ ຈະຖືກນຳໃຊ້ມາດຕະການແຕ່ຫົວທີ ຖ້າຫາກຕົກຢູ່ໃນສະພາບໃດໜຶ່ງ ດັ່ງນີ້:

1. ການເຄື່ອນໄຫວມີລັກສະນະທີ່ບໍ່ໝັ້ນຄົງດ້ານການເງິນ ຫຼື ມີຜົນກະທົບຕໍ່ຜົນປະໂຫຍດຂອງຜູ້ຝາກເງິນ;
2. ລະເມີດ ຫຼື ອາດຈະມີການລະເມີດລະບຽບການດ້ານຄວາມໝັ້ນຄົງທາງດ້ານການເງິນ;
3. ການຄຸ້ມຄອງບໍລິຫານ, ການຄວບຄຸມພາຍໃນ ແລະ ການບັນຊີ ມີຄວາມບົກຜ່ອງ ຊຶ່ງອາດເຮັດໃຫ້ສະຖາບັນການເງິນ ຫຼື ບໍລິສັດໃນກຸ່ມ ມີຄວາມສ່ຽງສູງ;
4. ຂາດສະພາບຄ່ອງ ຊຶ່ງຕ້ອງແກ້ໄຂດ້ວຍແຫຼ່ງທຶນຂອງທະນາຄານແຫ່ງ ສປປ ລາວ ຢ່າງຕໍ່ເນື່ອງ;
5. ຜົນກຳໄລຕ່ຳ ຫຼື ມີທ່າອ່ຽງຫຼຸດລົງຢ່າງຕໍ່ເນື່ອງ ຊຶ່ງອາດຈະສ້າງຜົນກະທົບທາງລົບຕໍ່ສະຖາບັນການເງິນໃນໄລຍະກາງ ແລະ ໄລຍະຍາວ;
6. ມີຄວາມສ່ຽງທີ່ຈະໄດ້ຮັບຜົນກະທົບ ຈາກສຳນັກງານໃຫຍ່, ກຸ່ມບໍລິສັດ ຫຼື ບໍລິສັດໃນກຸ່ມ ຫຼື ບໍລິສັດໃນກຸ່ມຂອງສະຖາບັນການເງິນ;
7. ມີອຸປະສັກຕໍ່ການຄຸ້ມຄອງແບບລວມກຸ່ມ;
8. ມີສະພາບອື່ນ ຕາມທີ່ກຳນົດໄວ້ໃນມາດຕາ 9, 10 ແລະ 11 ຂອງຂໍ້ຕົກລົງສະບັບນີ້.

ມາດຕາ 8 ມາດຕະການແຕ່ຫົວທີ

ທະນາຄານແຫ່ງ ສປປ ລາວ ສາມາດປະຕິບັດມາດຕະການແຕ່ຫົວທີໃດໜຶ່ງ ຕໍ່ສະຖາບັນການເງິນ ທີ່ຕົກຢູ່ໃນສະພາບທີ່ໄດ້ກຳນົດໄວ້ໃນມາດຕາ 7 ຂອງຂໍ້ຕົກລົງສະບັບນີ້ ດັ່ງນີ້:

1. ປົກສາຫາລິ ຮ່ວມກັບຜູ້ຖືຮຸ້ນ ແລະ ຜູ້ບໍລິຫານຂອງສະຖາບັນການເງິນ ເພື່ອກຳນົດວິທີແກ້ໄຂ;
2. ໃຫ້ສະຖາບັນການເງິນ ສ້າງແຜນການແກ້ໄຂ ແລະ ປະຕິບັດຕາມແຜນການດັ່ງກ່າວ;
3. ໃຫ້ສະຖາບັນການເງິນ ຫຼື ຜູ້ບໍລິຫານຂອງສະຖາບັນການເງິນ ສ້າງແຜນການປັບໂຄງສ້າງໜີ້ກັບເຈົ້າໜີ້ໂດຍສອດຄ່ອງກັບແຜນການແກ້ໄຂຂອງຕົນ;
4. ໃຫ້ສະຖາບັນການເງິນ ແກ້ໄຂສະພາບຄ່ອງ ແລະ ບໍລິຫານຊັບສິນ ໃຫ້ແທດເໝາະກັບສະພາບແຫຼ່ງທຶນ;
5. ໃຫ້ຜູ້ຖືຮຸ້ນຂອງສະຖາບັນການເງິນ ເພີ່ມທຶນຈົດທະບຽນ ພາຍໃນໄລຍະເວລາທີ່ກຳນົດໃຫ້;
6. ໃຫ້ສະຖາບັນການເງິນ ຫັກເງິນແຮ ເພື່ອປະກັນຄວາມສ່ຽງສູງຂຶ້ນ;
7. ໃຫ້ສະຖາບັນການເງິນ ຫຼຸດລາຍຈ່າຍໃນການດຳເນີນງານ ລວມທັງລາຍຈ່າຍດ້ານບໍລິຫານຂອງຕົນ;
8. ໃຫ້ສະຖາບັນການເງິນ ຫຼຸດຜ່ອນຄວາມສ່ຽງທີ່ເກີດຈາກທຸລະກຳ, ຜະລິດຕະພັນ ແລະ ການຄຸ້ມຄອງບໍລິຫານຂອງຕົນ;
9. ໃຫ້ສະຖາບັນການເງິນ ລາຍງານຢ່າງຕໍ່ເນື່ອງ ກ່ຽວກັບຖານະການເງິນ ລວມທັງຄວາມພຽງພໍຂອງທຶນ ແລະ ສະພາບຄ່ອງ;

10. ໃຫ້ສະຖາບັນການເງິນ ນຳໃຊ້ກຳໄລສຸດທິຂອງຕົນ ເພື່ອເພີ່ມທຶນໂດຍຈຳກັດການຈ່າຍເງິນປັນຜົນ ແລະ ການຈ່າຍອື່ນ;
11. ໃຫ້ສະຖາບັນການເງິນ ປັບປຸງໂຄງສ້າງການຖືຮຸ້ນ ຫຼື ຮູບແບບບໍລິສັດ, ຍຸດທະສາດການດຳເນີນທຸລະກິດ, ໂຄງສ້າງການຈັດຕັ້ງ ແລະ ລະບົບການບໍລິຫານຄວາມສ່ຽງ;
12. ໃຫ້ສະຖາບັນການເງິນ ປັບປຸງໂຄງສ້າງເງິນກູ້, ຈຳກັດການສະໜອງສິນເຊື້ອໃໝ່ ແລະ ການລົງທຶນ;
13. ໃຫ້ສະຖາບັນການເງິນ ຈຳກັດການຫຼຸດທຶນ, ການຊື້ ຂາຍຊັບສິນ ແລະ/ຫຼື ຮັບເງິນຝາກ;
14. ຈຳກັດສິດຂອງຜູ້ຖືຮຸ້ນລາຍໃຫຍ່;
15. ຈຳກັດສິດ ຫຼື ສິ່ງປົດຜູ້ບໍລິຫານ ທີ່ມີການລະເມີດ;
16. ຈຳກັດປະເພດ ແລະ ພື້ນທີ່ການເຄື່ອນໄຫວທຸລະກິດສະຖາບັນການເງິນ ໃນກໍລະນີທີ່ສະຖາບັນການເງິນ ຕົກຢູ່ໃນສະພາບທີ່ໄດ້ກຳນົດໄວ້ໃນມາດຕາ 7 ຂໍ້ 6 ແລະ ຂໍ້ 7 ຂອງຂໍ້ຕົກລົງສະບັບນີ້;
17. ມາດຕະການອື່ນ ຕາມທີ່ກຳນົດໄວ້ໃນມາດຕາ 12, 13 ແລະ 14 ຂອງຂໍ້ຕົກລົງສະບັບນີ້.

ມາດຕາ 9 ສະພາບຂອງສະຖາບັນການເງິນທີ່ມີທ່າອ່ຽງອ່ອນແອ

ສະຖາບັນການເງິນທີ່ມີທ່າອ່ຽງອ່ອນແອ ແມ່ນສະຖາບັນການເງິນ ທີ່ທະນາຄານແຫ່ງ ສປປ ລາວ ໄດ້ປະເມີນ ແລ້ວເຫັນວ່າ ຕົກຢູ່ໃນ ໜຶ່ງ ຫຼື ຫຼາຍ ສະພາບການ ດັ່ງນີ້:

1. ຄວາມສ່ຽງລວມສຸດທິໂດຍລວມຂອງສະຖາບັນການເງິນ, ທຶນ ແລະ ການຫາລາຍໄດ້ ອາດຈະສົ່ງຜົນ ກະທົບຕໍ່ຄວາມໝັ້ນຄົງຂອງສະຖາບັນການເງິນ;
2. ການບໍລິຫານຄວາມສ່ຽງ ຫຼື ການຄວບຄຸມພາຍໃນ ມີຄວາມບົກຜ່ອງ ຊຶ່ງອາດຈະສົ່ງຜົນກະທົບຕໍ່ຄວາມ ໝັ້ນຄົງທາງດ້ານການເງິນ ຫຼື ຄວາມສາມາດຊຳລະໜີ້ສິນ ຖ້າຫາກບໍ່ໄດ້ຮັບການແກ້ໄຂ;
3. ການບໍລິຫານຊັບສິນທີ່ອ່ອນແອ ເປັນຕົ້ນ ການອອກຜະລິດຕະພັນ ຫຼື ໃຫ້ບໍລິການຜະລິດຕະພັນໃໝ່ ໂດຍ ບໍ່ຄຳນຶງເຖິງຄວາມສ່ຽງ, ຄຸ້ມຄອງບໍລິຫານຊັບສິນບໍ່ຮັດກຸມ, ພະນັກງານປະເມີນສິນເຊື້ອ ແລະ ຫຼັກຊັບຄ້ຳປະກັນ ທີ່ບໍ່ມີ ຄວາມຊຽວຊານ, ມາດຖານການຝຶຈາລະນາສິນເຊື້ອມີການປ່ຽນແປງຕະຫຼອດ ແລະ ບໍ່ເປັນໄປຕາມຫຼັກການທີ່ດີ ແລະ ບໍ່ໄດ້ຮັບການຮັບຮອງຈາກສະພາບໍລິຫານ, ໃຫ້ສິນເຊື້ອທີ່ບໍ່ຄຳນຶງເຖິງຜົນຂອງວົງຈອນທຸລະກິດ ແລະ ເກີນຄວາມຈຳ ເປັນ, ການກຳນົດໄລຍະເວລາການຊຳລະເງິນກູ້ທີ່ບໍ່ເໝາະສົມ, ໄລຍະເວລາເງິນກູ້ບໍ່ສອດຄ່ອງກັບຈຸດປະສົງຂອງການກູ້ ຍືມ ຫຼື ຮອບວຽນຂອງໂຄງການ, ໃຫ້ຄ່າຕອບແທນ ຫຼື ໂບນັດຕໍ່ພະນັກງານສູງເພື່ອສົ່ງເສີມການຂາຍຜະລິດຕະພັນ ໂດຍບໍ່ຄຳນຶງເຖິງຄວາມສ່ຽງທີ່ຈະເກີດຂຶ້ນ;
4. ມີຄວາມສ່ຽງທີ່ຈະໄດ້ຮັບຜົນກະທົບດ້ານລົບຈາກສະຖາບັນການເງິນທີ່ເປັນສຳນັກງານໃຫຍ່, ກຸ່ມ ຫຼື ບໍລິສັດໃນກຸ່ມ ຂອງສະຖາບັນການເງິນ;
5. ການສົມຮູ້ຮ່ວມຄິດຂອງຜູ້ບໍລິຫານ, ຫົວໜ້າຝ່າຍບໍລິຫານ ຫຼື ພະນັກງານຂອງສະຖາບັນການເງິນ ສ້າງ ຫຼື ມີທ່າອ່ຽງທີ່ຈະສ້າງຄວາມເສຍຫາຍໃຫ້ແກ່ຜົນປະໂຫຍດຂອງສະຖາບັນການເງິນ ຫຼື ຜູ້ຝາກເງິນ;
6. ການຈັດຊັ້ນໜີ້ ແລະ ການຫັກເງິນແຮ ບໍ່ຖືກຕ້ອງຕາມລະບຽບການທີ່ທະນາຄານແຫ່ງ ສປປ ລາວ ວາງ ອອກ;
7. ຜົນກຳໄລມີທ່າອ່ຽງຫຼຸດລົງຢ່າງຕໍ່ເນື່ອງ ຊຶ່ງອາດຈະສ້າງຜົນກະທົບດ້ານລົບຕໍ່ສະຖາບັນການເງິນ ໃນໄລຍະ ກາງ ແລະ ໄລຍະຍາວ;
8. ກຳໄລຫຼຸດລົງ ຊຶ່ງກົງກັນຂ້າມກັບທ່າອ່ຽງກຳໄລເພີ່ມຂຶ້ນຂອງບັນດາສະຖາບັນການເງິນອື່ນທີ່ຄ້າຍຄືກັນໃນ

ລະບົບ;

9. ອັດຕາສ່ວນຄວາມພຽງພໍຂອງທຶນຍັງສູງກວ່າລະດັບ ທີ່ທະນາຄານແຫ່ງ ສປປ ລາວ ກຳນົດ ແຕ່ມີແນວໂນ້ມຫຼຸດລົງໃນໄລຍະເດືອນຜ່ານມາ ຫຼື ຈະຫຼຸດລົງໃນອະນາຄົດ;

10. ອັດຕາສ່ວນໜີ້ຕ້ອງຮັບທວງຍາກຍັງບໍ່ເກີນລະດັບ ທີ່ທະນາຄານແຫ່ງ ສປປ ລາວ ກຳນົດ ແຕ່ມີແນວໂນ້ມເພີ່ມຂຶ້ນໃນໄລຍະເດືອນຜ່ານມາ ຫຼື ຈະເພີ່ມຂຶ້ນໃນອະນາຄົດ;

11. ອັດຕາສ່ວນສະພາບຄ່ອງຍັງສູງກວ່າລະດັບ ທີ່ທະນາຄານແຫ່ງ ສປປ ລາວ ກຳນົດ ແຕ່ມີແນວໂນ້ມຫຼຸດລົງໃນໄລຍະເດືອນຜ່ານມາ ຫຼື ຈະຫຼຸດລົງໃນອະນາຄົດ.

ມາດຕາ 10 ສະພາບຂອງສະຖາບັນການເງິນທີ່ອ່ອນແອ

ສະຖາບັນການເງິນທີ່ອ່ອນແອ ແມ່ນສະຖາບັນການເງິນ ທີ່ທະນາຄານແຫ່ງ ສປປ ລາວ ໄດ້ປະເມີນແລ້ວເຫັນວ່າ ຕົກຢູ່ໃນ ໜຶ່ງ ຫຼື ຫຼາຍ ສະພາບການ ດັ່ງນີ້:

1. ຄວາມສ່ຽງລວມສູດທິໂດຍລວມຂອງສະຖາບັນການເງິນ, ທຶນ ແລະ ການຫາລາຍໄດ້ ຈະເຮັດໃຫ້ເກີດຄວາມສ່ຽງຕໍ່ທຸລະກິດ ແລະ ສະພາບເສດຖະກິດ ທີ່ອາດຈະສ້າງຄວາມເສຍຫາຍຢ່າງຮ້າຍແຮງຕໍ່ຄວາມເຂັ້ມແຂງທາງດ້ານການເງິນ ຫຼື ຄວາມສາມາດໃນການຊຳລະໜີ້ສິນຂອງສະຖາບັນການເງິນ ເວັ້ນເສຍແຕ່ໄດ້ມີການປະຕິບັດມາດຕະການແກ້ໄຂທີ່ມີປະສິດທິຜົນ;

2. ການບໍລິຫານຄວາມສ່ຽງ ຫຼື ການຄວບຄຸມພາຍໃນ ມີຄວາມບົກຜ່ອງ ຊຶ່ງອາດຈະເຮັດໃຫ້ເກີດບັນຫາຮ້າຍແຮງ ທີ່ສາມາດສ້າງຜົນກະທົບຕໍ່ຄວາມໝັ້ນຄົງທາງດ້ານການເງິນ ຫຼື ຄວາມສາມາດຊຳລະໜີ້ສິນ ຖ້າຫາກບໍ່ໄດ້ຮັບການແກ້ໄຂຢ່າງທັນທີ;

3. ລະເມີດກົດໝາຍ ແລະ ລະບຽບການທີ່ກ່ຽວຂ້ອງ ຫຼື ຄຳສັ່ງຂອງທະນາຄານແຫ່ງ ສປປ ລາວ, ນະໂຍບາຍ, ຄຸ້ມຄອງ ຫຼື ລະບຽບພາຍໃນຂອງສະຖາບັນການເງິນ ຊຶ່ງອາດມີຜົນກະທົບດ້ານລົບ ຕໍ່ຄວາມໝັ້ນຄົງຂອງສະຖາບັນການເງິນ ເອງ ຫຼື ຕໍ່ຜົນປະໂຫຍດຂອງຜູ້ຝາກເງິນ;

4. ການດຳເນີນທຸລະກຳກັບຜູ້ກ່ຽວຂ້ອງ ບໍ່ສອດຄ່ອງກັບກົດໝາຍ ແລະ ລະບຽບການທີ່ກ່ຽວຂ້ອງ ຊຶ່ງອາດມີຜົນກະທົບດ້ານລົບ ຕໍ່ຄວາມໝັ້ນຄົງຂອງສະຖາບັນການເງິນ;

5. ກົດກັ້ນ ຫຼື ສ້າງອຸປະສັກໃຫ້ແກ່ ທະນາຄານແຫ່ງ ສປປ ລາວ ໃນການຄຸ້ມຄອງສະຖາບັນການເງິນ ລວມທັງການຄຸ້ມຄອງແບບລວມກຸ່ມ;

6. ສະຖາບັນການເງິນ ມີຄວາມສ່ຽງເກີນໄປ ຈາກກຸ່ມບໍລິສັດທີ່ຕົນສັງກັດຢູ່;

7. ມີການປະຕິບັດ, ການດຳເນີນງານ ຫຼື ກິດຈະການ ຊຶ່ງອາດຈະສ້າງຄວາມເສຍຫາຍຕໍ່ຜູ້ຝາກເງິນ ຫຼື ລະບົບສະຖາບັນການເງິນທັງໝົດ ຫຼື ສ່ວນໃດສ່ວນໜຶ່ງ;

8. ເລີ່ມມີຂາດທຶນ ຫຼື ມີທ່າອ່ຽງທີ່ຈະຂາດທຶນຢ່າງຕໍ່ເນື່ອງ ຊຶ່ງອາດຈະສ້າງຜົນກະທົບຮ້າຍແຮງຕໍ່ສະຖາບັນການເງິນ;

9. ອັດຕາສ່ວນຄວາມພຽງພໍຂອງທຶນທັງໝົດເລີ່ມຫຼຸດລົງຕໍ່າກວ່າລະດັບທີ່ທະນາຄານແຫ່ງ ສປປ ລາວ ວາງອອກ ແຕ່ບໍ່ເກີນຊາວຫ້າສ່ວນຮ້ອຍ (25%) ຂອງລະດັບດັ່ງກ່າວ;

10. ອັດຕາສ່ວນໜີ້ຕ້ອງຮັບທວງຍາກເລີ່ມເກີນລະດັບ ທີ່ທະນາຄານແຫ່ງ ສປປ ລາວ ກຳນົດ ແລະ ມີທ່າອ່ຽງເພີ່ມຂຶ້ນຢ່າງຕໍ່ເນື່ອງ;

11. ອັດຕາສ່ວນສະພາບຄ່ອງເລີ່ມຕໍ່າກວ່າລະດັບ ທີ່ທະນາຄານແຫ່ງ ສປປ ລາວ ກຳນົດ ແລະ ມີທ່າອ່ຽງວ່າຈະຫຼຸດລົງໃນອະນາຄົດ ແລະ ອາດຈະບໍ່ສາມາດຊຳລະໜີ້ໄດ້.

ມາດຕາ 11 ສະພາບຂອງສະຖາບັນການເງິນທີ່ອ່ອນແອຫຼາຍ

ສະຖາບັນການເງິນທີ່ອ່ອນແອຫຼາຍ ແມ່ນສະຖາບັນການເງິນ ທີ່ທະນາຄານແຫ່ງ ສປປ ລາວ ໄດ້ປະເມີນແລ້ວ ເຫັນວ່າ ຕົກຢູ່ໃນ ໜຶ່ງ ຫຼື ຫຼາຍ ສະພາບການ ດັ່ງນີ້:

1. ການບໍລິຫານຄວາມສ່ຽງ ຫຼື ການຄວບຄຸມພາຍໃນ ຫຼື ການປະຕິບັດການກວດສອບພາຍໃນ ຫຼື ການບັນຊີ ມີຄວາມບົກຜ່ອງ ທີ່ກະທົບຮ້າຍແຮງຕໍ່ຄວາມໝັ້ນຄົງທາງດ້ານການເງິນ ຫຼື ຄວາມສາມາດຊໍາລະໜີ້ ຊຶ່ງອາດຈະເຮັດໃຫ້ເກີດບັນຫາຮ້າຍແຮງຢັ້ງຢືນ ຖ້າຫາກບໍ່ໄດ້ຮັບການແກ້ໄຂຢ່າງເດັດຂາດ;
2. ປະຕິບັດຕາມການຊີ້ນຳຂອງທະນາຄານແຫ່ງ ສປປ ລາວ ເພື່ອແກ້ໄຂຄວາມໝັ້ນຄົງຂອງຕົນ ບໍ່ປະສົບຜົນສໍາເລັດ;
3. ອັດຕາສ່ວນຄວາມພຽງພໍຂອງທຶນທັງໝົດຫຼຸດລົງຕໍ່າກວ່າລະດັບ ທີ່ທະນາຄານແຫ່ງ ສປປ ລາວ ວາງອອກ ໂດຍຫຼຸດລົງເກີນຊາວຫ້າສ່ວນຮ້ອຍ (25%) ແຕ່ບໍ່ເກີນຫ້າສິບສ່ວນຮ້ອຍ (50%) ຂອງລະດັບດັ່ງກ່າວ;
4. ອັດຕາສ່ວນໜີ້ຕ້ອງຮັບທວງຍາກເກີນລະດັບ ທີ່ທະນາຄານແຫ່ງ ສປປ ລາວ ກຳນົດ ຢ່າງຫຼວງຫຼາຍ ແລະ ມີແນວໂນ້ມເພີ່ມຂຶ້ນຢ່າງຕໍ່ເນື່ອງ;
5. ອັດຕາສ່ວນສະພາບຄ່ອງຕໍ່າກວ່າລະດັບ ທີ່ທະນາຄານແຫ່ງ ສປປ ລາວ ກຳນົດອອກ ຢ່າງຫຼວງຫຼາຍ ຊຶ່ງບໍ່ມີສະພາບຄ່ອງຮອງຮັບການຊໍາລະໜີ້ ຫຼື ບໍ່ສາມາດຈ່າຍເງິນຄືນໃຫ້ຜູ້ຝາກເງິນ ຈໍາເປັນຕ້ອງໄດ້ຂໍຖືກຢືມຈາກທະນາຄານແຫ່ງ ສປປ ລາວ ຢ່າງຕໍ່ເນື່ອງ ເພື່ອເສີມສະພາບຄ່ອງ;
6. ມີຂາດທຶນໃນປີຢ່າງຕໍ່ເນື່ອງ ສອງ (2) ປີຂຶ້ນໄປ ຊຶ່ງສ້າງຜົນກະທົບຮ້າຍແຮງຕໍ່ສະຖາບັນການເງິນ.

ມາດຕາ 12 ມາດຕະການຂັ້ນ 1

ທະນາຄານແຫ່ງ ສປປ ລາວ ຈະນຳໃຊ້ໜຶ່ງ ຫຼື ຫຼາຍມາດຕະການຂັ້ນ 1 ຕໍ່ສະຖາບັນການເງິນ ທີ່ຖືກຈັດເປັນສະຖາບັນການເງິນທີ່ມີທ່າອ່ຽງອ່ອນແອ ຊຶ່ງມາດຕະການຂັ້ນ 1 ປະກອບມີດັ່ງນີ້:

1. ປະຊຸມຮ່ວມກັບຜູ້ຖືຮຸ້ນ, ຜູ້ບໍລິຫານ ແລະ ພະນັກງານ ຂອງສະຖາບັນການເງິນ ເພື່ອຍົກໃຫ້ເຫັນບັນຫາ ແລະ ປຶກສາຫາລືກ່ຽວກັບມາດຕະການແກ້ໄຂ;
2. ໃຫ້ລາຍງານເພີ່ມ ແລະ ລາຍງານຖີ່ຂຶ້ນ;
3. ດຳເນີນການກວດກາກັບທີ່ຖີ່ຂຶ້ນ;
4. ມາດຕະການອື່ນໆຕາມຄວາມເໝາະສົມ.

ມາດຕາ 13 ມາດຕະການຂັ້ນ 2

ນອກຈາກມາດຕະການຂັ້ນ 1 ແລ້ວ, ທະນາຄານແຫ່ງ ສປປ ລາວ ຈະນຳໃຊ້ໜຶ່ງ ຫຼື ຫຼາຍມາດຕະການຂັ້ນ 2 ຕໍ່ສະຖາບັນການເງິນທີ່ຖືກຈັດເປັນສະຖາບັນການເງິນທີ່ອ່ອນແອ ຊຶ່ງປະກອບມີດັ່ງນີ້:

1. ຫ້າມຈ່າຍເງິນປັນຜົນ ຫຼື ກຳໄລ ໃຫ້ແກ່ຜູ້ຖືຮຸ້ນ;
2. ຈຳກັດການຈ່າຍ ຫຼື ສັ່ງໃຫ້ຫຼຸດ ເງິນເດືອນ ແລະ/ຫຼື ເງິນແຮງງານ ລວມທັງຄ່າຕອບແທນອື່ນໆ ໃຫ້ແກ່ຜູ້ບໍລິຫານ;
3. ໃຫ້ສະຖາບັນການເງິນ ກຳນົດມາດຕະການເພື່ອປັບປຸງຄຸນນະພາບຂອງຊັບສິນ ແລະ ຫຼຸດຜ່ອນໜີ້ຕ້ອງຮັບທວງຍາກ ເປັນຕົ້ນ ການປັບປຸງໂຄງສ້າງໜີ້, ການລ້າງໜີ້ທີ່ກາຍກຳນົດຊໍາລະເປັນເວລາດົນ ໄປຕິດຕາມຢູ່ນອກໃບລາຍງານຖານະການເງິນ, ການບໍລິຫານຈັດການຊັບສິນທີ່ໄດ້ມາຈາກການຊໍາລະໜີ້;
4. ໃຫ້ສະຖາບັນການເງິນຫັກເງິນແຮເພີ່ມຂຶ້ນເພື່ອຮອງຮັບຄວາມສ່ຽງທີ່ສູງຂຶ້ນ;

5. ຈຳກັດການເຄື່ອນໄຫວທຸລະກິດຂອງສະຖາບັນການເງິນ ເປັນຕົ້ນ ຈຳກັດກ່ຽວກັບຜະລິດຕະພັນ ແລະ ການລົງທຶນອື່ນໆຂອງສະຖາບັນການເງິນ;
6. ໃຫ້ສະຖາບັນການເງິນສ້າງແຜນເພີ່ມທຶນ ແລະ ເພີ່ມທຶນຂອງຕົນຕາມແຜນດັ່ງກ່າວ ເພື່ອໃຫ້ອັດຕາສ່ວນຄວາມພຽງພໍຂອງທຶນຢູ່ໃນລະດັບມາດຕະຖານ;
7. ຈຳກັດການເຮັດທຸລະກຳກັບຜູ້ກ່ຽວຂ້ອງ;
8. ຈຳກັດບໍ່ໃຫ້ຊັບສິນທີ່ມີນ້ຳໜັກຄວາມສ່ຽງທີ່ຢູ່ໃນ ແລະ ນອກໃບລາຍງານຖານະການເງິນຂອງສະຖາບັນການເງິນ ເພີ່ມຂຶ້ນ ຕາມທີ່ທະນາຄານແຫ່ງ ສປປ ລາວ ກຳນົດ;
9. ໃນກໍລະນີທີ່ມີອຸປະສັກໃນການຄຸ້ມຄອງແບບລວມກຸ່ມ ຫຼື ສະຖາບັນການເງິນ ມີຄວາມສ່ຽງຈາກກຸ່ມບໍລິສັດທີ່ຕົນຂຶ້ນກັບ, ທະນາຄານແຫ່ງ ສປປ ລາວ ສາມາດຈຳກັດທຸລະກິດ ແລະ ສະຖານທີ່ສະເພາະໃນການດຳເນີນທຸລະກິດ ແລະ ສິ່ງໃຫ້ສະຖາບັນການເງິນ ຢຸດ ຫຼື ຍົກເລີກ ການປ່ອຍສິນເຊື້ອ ຫຼື ການສະໜອງທຶນໃຫ້ແກ່ກຸ່ມບໍລິສັດທີ່ຕົນຂຶ້ນກັບ;
10. ມາດຕະການອື່ນໆຕາມຄວາມເໝາະສົມ.

ມາດຕາ 14 ມາດຕະການຂັ້ນ 3

ນອກຈາກມາດຕະການຂັ້ນ 2, ທະນາຄານແຫ່ງ ສປປ ລາວ ຈະນຳໃຊ້ໜຶ່ງ ຫຼື ຫຼາຍມາດຕະການຂັ້ນ 3 ຕໍ່ສະຖາບັນການເງິນທີ່ຖືກຈັດເປັນສະຖາບັນການເງິນທີ່ອ່ອນແອຫຼາຍ ຊຶ່ງມາດຕະການຂັ້ນ 3 ປະກອບມີດັ່ງນີ້:

1. ຈຳກັດຂອບເຂດການດຳເນີນທຸລະກິດເພີ່ມເຕີມ;
2. ເພີ່ມລາຍລະອຽດຂອງຂໍ້ມູນທີ່ຕ້ອງລາຍງານໃຫ້ແກ່ທະນາຄານແຫ່ງ ສປປ ລາວ;
3. ລົງກວດກາກັບທີ່ ຢ່າງຕໍ່ເນື່ອງ ແລະ ເຂັ້ມຊັນ;
4. ຈຳກັດສິດ ຫຼື ສິ່ງປິດຕຳແໜ່ງຜູ້ບໍລິຫານ ຫຼື ບັບປຸງຜູ້ບໍລິຫານ ທີ່ເປັນສາເຫດເຮັດໃຫ້ສະພາບຂອງສະຖາບັນການເງິນອ່ອນແອລົງ;
5. ຈຳກັດສິດຜູ້ຖືຮຸ້ນລາຍໃຫຍ່ ຫຼື ຫ້າມປ່ຽນແປງຜູ້ຖືຮຸ້ນລາຍໃຫຍ່ ຫຼື ຜູ້ຖືຮຸ້ນທີ່ມີສິດຄວບຄຸມສະຖາບັນການເງິນ;
6. ໃຫ້ສ້າງແຜນການ ແລະ ດຳເນີນການປັບໂຄງສ້າງໜີ້ກັບເຈົ້າໜີ້;
7. ສັ່ງໃຫ້ປັບປຸງໂຄງສ້າງທາງດ້ານກຳມະສິດ ຫຼື ດ້ານການຈັດຕັ້ງ ແລະ ບໍລິຫານ, ຍຸດທະສາດການດຳເນີນທຸລະກິດ ແລະ ລະບົບການບໍລິຫານຄວາມສ່ຽງ ຫຼື ຫາຄູ່ຮ່ວມທຶນໃໝ່;
8. ຫ້າມຂາຍຊັບສິນ ຖ້າບໍ່ໄດ້ຮັບການເຫັນດີຈາກທະນາຄານແຫ່ງ ສປປ ລາວ;
9. ພາຍຫຼັງຈັດຕັ້ງປະຕິບັດແຜນການເພີ່ມທຶນ ແຕ່ບໍ່ສາມາດເພີ່ມທຶນໄດ້ ກົງກັນຂ້າມຄວາມພຽງພໍຂອງທຶນ ຫຼຸດລົງຮ້າຍແຮງກວ່າເກົ່າ ທະນາຄານແຫ່ງ ສປປ ລາວ ຈະນຳໃຊ້ໜຶ່ງ ຫຼື ຫຼາຍມາດຕະການເພີ່ມເຕີມ ດັ່ງນີ້:
 - ຫ້າມກຳນົດອັດຕາດອກເບ້ຍເງິນຝາກ ເກີນອັດຕາສະເລ່ຍໃນທ້ອງຕະຫຼາດ ຫຼື ໃຫ້ຫຼຸດອັດຕາດອກເບ້ຍເງິນຝາກ;
 - ບໍ່ໃຫ້ເພີ່ມຊັບສິນທີ່ມີນ້ຳໜັກຄວາມສ່ຽງທັງໝົດ ຕາມທີ່ທະນາຄານແຫ່ງ ສປປ ລາວ ກຳນົດ ແຕ່ໂຕມາດໜຶ່ງບໍ່ໃຫ້ເກີນ ໜຶ່ງຈຸດຊາວຫ້າສ່ວນຮ້ອຍ (1,25%);
 - ບໍ່ໃຫ້ຈ່າຍຜົນຕອບແທນໃຫ້ຜູ້ບໍລິຫານ;
 - ບໍ່ໃຫ້ດຳເນີນທຸລະກຳໃດໜຶ່ງກັບຜູ້ກ່ຽວຂ້ອງ;
 - ບໍ່ໃຫ້ໂອນຊັບສິນໃດໜຶ່ງໃຫ້ຜູ້ກ່ຽວຂ້ອງ;

- ບໍ່ໃຫ້ຮັບເງິນຝາກ ລວມທັງການຕໍ່ອາຍຸ ແລະ ຂະຫຍາຍຍອດເງິນຝາກທີ່ມີຢູ່ໃນປັດຈຸບັນ;
- ໃຫ້ສະຖາບັນການເງິນອອກຮຸ້ນເພີ່ມ ເພື່ອສະຖາບັນການເງິນມີທຶນຢ່າງພຽງພໍຫຼັງຈາກການຂາຍຮຸ້ນ;
- ໃຫ້ຄວບກັບສະຖາບັນການເງິນອື່ນ;
- ໃຫ້ປ່ຽນແປງ, ຫຼຸດຜ່ອນ ຫຼື ຍົກເລີກກິດຈະການໃດໜຶ່ງ ຊຶ່ງດຳເນີນໂດຍສະຖາບັນການເງິນ ຫຼື ບໍລິສັດໃນກຸ່ມຂອງສະຖາບັນການເງິນ ເມື່ອທະນາຄານແຫ່ງ ສປປ ລາວ ເຫັນວ່າ ກິດຈະການດັ່ງກ່າວ ມີຄວາມສ່ຽງຫຼາຍເກີນໄປຕໍ່ສະຖາບັນການເງິນ;
- ໃຫ້ຍຸບເລີກ ຫຼື ຊຳລະສະສາງບໍລິສັດໃນກຸ່ມໃດໜຶ່ງ ທີ່ເຫັນວ່າມີຄວາມສ່ຽງຢ່າງຫຼວງຫຼາຍຕໍ່ສະຖາບັນການເງິນ;

10. ມາດຕະການອື່ນໆຕາມຄວາມເໝາະສົມ.

ມາດຕາ 15 ຂັ້ນຕອນໃນການປະຕິບັດມາດຕະການ

ທະນາຄານແຫ່ງ ສປປ ລາວ ຈະອອກແຈ້ງການໃຫ້ສະຖາບັນການເງິນຊາບໃນທັນທີ ກ່ຽວກັບລະດັບຄວາມອ່ອນແອ, ຂໍ້ບົກຜ່ອງຂອງສະຖາບັນການເງິນ ແລະ ມາດຕະການທີ່ນຳໃຊ້ ພ້ອມທັງກຳນົດໃຫ້ສະຖາບັນການເງິນສ້າງແຜນການແກ້ໄຂ. ນອກຈາກແຜນແກ້ໄຂແລ້ວ, ທະນາຄານແຫ່ງ ສປປ ລາວ ສາມາດນຳໃຊ້ມາດຕະການອື່ນທີ່ກຳນົດໄວ້ໃນມາດຕະການຂັ້ນ 1, 2 ແລະ 3 ຂອງຂໍ້ຕົກລົງສະບັບນີ້.

ສະຖາບັນການເງິນ ຕ້ອງນຳສິ່ງແຜນການແກ້ໄຂ ມາຍັງທະນາຄານແຫ່ງ ສປປ ລາວ ພາຍໃນກຳນົດເວລາສິບ (10) ວັນ ນັບແຕ່ວັນທີ່ທະນາຄານແຫ່ງ ສປປ ລາວ ອອກແຈ້ງການຫາສະຖາບັນການເງິນດັ່ງກ່າວ.

ມາດຕາ 16 ແຜນການແກ້ໄຂ ແລະ ການລາຍງານ

ແຜນການແກ້ໄຂ ຕ້ອງຖືກຮັບຮອງໂດຍສະພາບໍລິຫານຂອງສະຖາບັນການເງິນ, ສຳລັບສາຂາທະນາຄານທຸລະກິດຕ່າງປະເທດ ຕ້ອງຖືກຮັບຮອງໂດຍຜູ້ມີສິດອຳນາດຂອງສຳນັກງານໃຫຍ່. ແຜນການແກ້ໄຂ ຕ້ອງມີເນື້ອໃນຕົ້ນຕໍດັ່ງນີ້:

1. ກຳນົດລາຍລະອຽດ ກ່ຽວກັບມາດຕະການແກ້ໄຂ;
2. ກຳນົດໄລຍະເວລາ ທີ່ຈະແກ້ໄຂ;
3. ກົນໄກຕິດຕາມກວດກາ ສຳລັບການປະຕິບັດມາດຕະການແກ້ໄຂ.

ພາຍຫຼັງໄດ້ຮັບແຜນການແກ້ໄຂທີ່ສະຖາບັນການເງິນນຳສິ່ງມາໃຫ້ ຖ້າເຫັນວ່າແຜນດັ່ງກ່າວບໍ່ເໝາະສົມ ທະນາຄານແຫ່ງ ສປປ ລາວ ຈະປຶກສາຫາລືກັບສະຖາບັນການເງິນດັ່ງກ່າວ ເພື່ອປັບປຸງແຜນ. ຖ້າທະນາຄານແຫ່ງ ສປປ ລາວ ເຫັນດີຕໍ່ແຜນການແກ້ໄຂແລ້ວ ສະຖາບັນການເງິນ ຕ້ອງນຳເອົາແຜນດັ່ງກ່າວໄປຈັດຕັ້ງປະຕິບັດ ແລະ ລາຍງານຜົນການຈັດຕັ້ງປະຕິບັດ ໃຫ້ທະນາຄານແຫ່ງ ສປປ ລາວ ຊາບຢ່າງເປັນປົກກະຕິ.

ມາດຕາ 17 ການຕິດຕາມການແກ້ໄຂ

ທະນາຄານແຫ່ງ ສປປ ລາວ ຈະຕິດຕາມ ແລະ ປະເມີນການແກ້ໄຂຄວາມອ່ອນແອຂອງສະຖາບັນການເງິນ. ໃນກໍລະນີທີ່ສະຖາບັນການເງິນ ບໍ່ນຳສິ່ງແຜນການແກ້ໄຂ ພາຍໃນເວລາທີ່ໄດ້ກຳນົດໄວ້ ຫຼື ບໍ່ປະຕິບັດແຜນການແກ້ໄຂ ຫຼື ບໍ່ສາມາດປະຕິບັດແຜນການແກ້ໄຂ ພາຍໃນໄລຍະເວລາທີ່ໄດ້ກຳນົດໄວ້ຢູ່ໃນແຜນການດັ່ງກ່າວ, ທະນາຄານແຫ່ງ ສປປ ລາວ ຈະພິຈາລະນານຳໃຊ້ມາດຕະການ ຕາມທີ່ກຳນົດໄວ້ໃນຂໍ້ຕົກລົງສະບັບນີ້ ຫຼື ລະບຽບການອື່ນທີ່ກ່ຽວຂ້ອງ.

ກໍລະນີສະຖາບັນການເງິນ ຈັດຕັ້ງປະຕິບັດແຜນແກ້ໄຂບໍ່ສຳເລັດ ຫຼື ບໍ່ສາມາດແກ້ໄຂຄວາມອ່ອນແອຂອງຕົນທະນາຄານແຫ່ງ ສປປ ລາວ ຈະພິຈາລະນານຳໃຊ້ມາດຕະການແກ້ໄຂສະຖາບັນການເງິນ ຕາມທີ່ກຳນົດໃນລະບຽບການແກ້ໄຂສະຖາບັນການເງິນທີ່ຢູ່ໃນພາວະວິກິດ.

ມາດຕາ 18 ມາດຕະການສະເພາະ

ນອກຈາກການນຳໃຊ້ມາດຕະການແຕ່ຫົວທີ ຕາມທີ່ໄດ້ກຳນົດໄວ້ໃນຂໍ້ຕົກລົງນີ້ແລ້ວ ທະນາຄານແຫ່ງ ສປປ ລາວ ຈະນຳໃຊ້ມາດຕະການອື່ນໆ ຕາມທີ່ກຳນົດໄວ້ຢູ່ໃນລະບຽບການຂອງທະນາຄານແຫ່ງ ສປປ ລາວ ວ່າງອອກ.

**ໝວດທີ 3
ບົດບັນຍັດສຸດທ້າຍ**

ມາດຕາ 19 ການຈັດຕັ້ງປະຕິບັດ

ມອບໃຫ້ກົມຄຸ້ມຄອງທະນາຄານທຸລະກິດ, ກົມຄຸ້ມຄອງສະຖາບັນການເງິນ ເປັນຜູ້ຈັດຕັ້ງປະຕິບັດຂໍ້ຕົກລົງສະບັບນີ້ ໂດຍປະສານສົມທົບກັບພາກສ່ວນກ່ຽວຂ້ອງ.

ສະຖາບັນການເງິນ ແລະ ພາກສ່ວນກ່ຽວຂ້ອງ ຈົ່ງຮັບຮູ້ ແລະ ຕ້ອງປະຕິບັດຕາມທີ່ກຳນົດໄວ້ໃນຂໍ້ຕົກລົງສະບັບນີ້ ຢ່າງເຂັ້ມງວດ.

ມາດຕາ 20 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ຜູ້ວ່າການທະນາຄານແຫ່ງ ສປປ ລາວ



ສອນໄຊ ສິດພະໄຊ